


## रानी दुर्गावती विश्वविद्यालय, जबलपुर



लोगों में कोरोना का भय दूर करने सकारात्मक खबरें दिखाए मीडिया—कुलपति प्रो. मिश्र

विश्वविद्यालय के संचार एवं शोध विभाग द्वारा 'कोरोना संक्रमण, आत्मनिर्भर भारत और मीडिया' विषय पर ई—संगोष्ठी आयोजित

जबलपुर 21 मई। वैश्विक महामारी कोरोना में मीडिया सशक्त भूमिका निभा रहा है, ताकि देश के लोगों को इस संकट से उबरने में जागरूक किया जा सके और वे खुद को कोरोना संक्रमण से बचा सकें। देश और समाज में जब भी कोई मुश्किल की घड़ी सामने होती है तब लोगों को उसके पीछे के कारणों, परिणामों और उससे बचाव की जानकारी की जरूरत होती है, ऐसे में लोगों की इन सभी जरूरतों को पूरा करने की जिम्मेदारी मीडिया की होती है। मीडिया को इस समय सकारात्मक खबरों पर विशेष रूप से फोकस करना चाहिए ताकि लोगों के मन संक्रमण के प्रति व्याप्त भय दूर हो सके। यह बातें रानी दुर्गावती विश्वविद्यालय के कुलपति माननीय प्रो. कपिल देव मिश्र ने 'कोरोना संक्रमण, आत्मनिर्भर भारत और मीडिया' विषय पर आयोजित ई—संगोष्ठी में कही।

संगोष्ठी में मुख्य वक्ता राष्ट्रीय चिंतक श्री प्रशांत पोल ने कहा कि कोरोना महामारी से इस समय पूरा देश जूझ रहा है। संवेदनशील समाज, सरकार व मीडिया के सहयोग से देश आत्मनिर्भर बन रहा है। मीडिया को आत्मनिर्भर भारत की बड़े कदमों के प्रतिबिंब को भी प्रमुखता से दिखाना चाहिए ताकि लोगों को प्रेरणा मिल सके। श्री पोल ने बताया कि देश में जब कोरोना संक्रमण आया तब कुल 16 हजार वेंटिलेटर थे। इसके बाद भारत ने मात्र तीन माह में 60 हजार वेंटिलेटर का निर्माण किया जो बड़ी बात है। इस तरह दूसरों पर आश्रित न रहकर भारत स्वयं पीपीई किट, मास्क, सैनिटाइजेशन, ग्लब्स पर्याप्त मात्रा में बना रहा है। श्री पोल ने कहा कि भारत द्वारा बनाई गई वैक्सीन कारगर साबित हुई। सरकार द्वारा ज्यादा से ज्यादा वेक्सीनेशन कार्य कराया जा रहा है। आपने महाराष्ट्र के भुसावल, बिहार के चंपारण सहित अन्य जगहों पर आत्मनिर्भर भारत की दिशा में बढ़ाए गए कदमों की विस्तृत जानकारी ई—संगोष्ठी में दी।

संगोष्ठी में पत्रकारिता विभाग के अध्यक्ष प्रो. धीरेन्द्र पाठक ने कोरोना महामारी के वक्त में लोगों को मास्क पहनने, सामाजिक दूरी का पालन करने, हाथों को लगातार धोने, स्वस्थ जीवनशैली अपनाने और नियमित व्यायाम को अपने जीवन का हिस्सा बनाने के लिए प्रोत्साहित करने की दिशा में

मीडिया की महत्वपूर्ण भूमिका की प्रशंसा की। उन्होंने कहा कि प्रतिबंधों के कारण अर्थव्यवस्था प्रभावित हुई है और मीडिया को विज्ञापनों से मिलने वाले राजस्व में भी कमी आई है, इसके बावजूद मीडिया अपना कर्तव्य पूरा कर रहा है, क्योंकि सकारात्मक सोच से लोगों के स्वस्थ होने की संभावना बढ़ जाती है।

संगोष्ठी का संचालन प्रो. धीरेन्द्र पाठक और आभार प्रदर्शन अतिथि विद्वान डॉ. संजीव श्रीवास्तव ने किया। संगोष्ठी में अतिथि विद्वान डॉ. मोहम्मद जावेद, डॉ. शैलेश प्रसाद, डॉ. प्रमोद पाण्डेय, डॉ. मोहनिका गजभिये समेत बीएएमसी, बीजेसी, एमएएमसी, एमजेसी के छात्र-छात्राएं एवं अन्य प्रतिभागी मौजूद रहे।

### ‘आतंकवाद विरोधी दिवस’ पर ली गई शपथ



जबलपुर 21 मई। भारत सरकार गृह मंत्रालय, नई दिल्ली के परिपत्र के अनुपालन में मध्यप्रदेश शासन सामान्य प्रशासन विभाग द्वारा जारी निर्देश के परिपालन में रादुविवि में ‘आतंकवाद विरोधी दिवस’ पर आज दिनांक 21 मई 2021 को प्रातः 11.00 बजे माननीय कुलपति प्रो कपिल देव मिश्र जी की अध्यक्षता, एन.एन.एस. समन्वयक डॉ. अशोक मराठे, अधिकारियों एवं एन.एन.एस. स्वयंसेवकों की उपस्थिति में ऑनलाईन के माध्यम से कार्यक्रम आयोजित किया गया। इस अवसर पर माननीय कुलपति प्रो कपिल देव मिश्र जी द्वारा उपस्थित सभी लोगों को शपथ दिलाई गई।

ऑनलाईन कार्यक्रम में एन.एन.एस. जिला कार्यक्रम अधिकारी डॉ. देवांशु गौतम, सहायक कुलसचिव श्रीमती सुनीता देवड़ी सहित एन.एन.एस. स्वयंसेवकों की सहभागिता रही।